


3.1 کمپیوٹر نیٹ ورک (Computer Network)

اپنی روزمرہ زندگی میں ہم کمپیوٹر کو انٹرنیٹ چلانے کے لیے، ای میل بھیجنے اور وصول کرنے، آن لائن گیمر کھیلنے، آن لائن ویڈیو دیکھنے، میوزک ڈاؤن لوڈ کرنے اور اخبار وغیرہ پڑھنے کے لیے استعمال کرتے ہیں۔ ان تمام کاموں کے لیے ضروری ہے کہ ہمارا کمپیوٹر نیٹ ورک بنانے کے لیے کسی دوسرے کمپیوٹر سے منسلک ہو اور یہ ایک تار کے ذریعے یا تار کے بغیر بھی جڑے ہو سکتے ہیں۔ ایک کمیونیکیشن میڈیم (communication medium) بہت سارے کمپیوٹرز کو باہم جوڑتا ہے۔ یہ کمیونیکیشن چینل (Communication Channel) بھی کہلاتا ہے۔



شکل 3.1 کمپیوٹر نیٹ ورک سسٹم

وضاحت:

کمپیوٹر نیٹ ورک دراصل کمپیوٹر سسٹمز اور کچھ آلات کا ایک گروپ ہوتا ہے جو کہ کمیونیکیشن چینل کے ذریعے ایک دوسرے کے ساتھ جڑے ہوتے ہیں۔ ایک نیٹ ورک تمام آلات / ڈیوائسز کو کمیونیکیشن اور شیئرنگ (Sharing) کی سہولت فراہم کرنا ہے۔ جیسا کہ شکل 3.1 میں دکھایا گیا ہے۔ نیٹ ورکس آپس میں مل کر ایک بہت بڑا نیٹ ورک بناتے ہیں جس کو ”نیٹ ورکس کا نیٹ ورک“ کہتے ہیں۔ انٹرنیٹ کو ”نیٹ ورکس کے نیٹ ورک“ کی عام طور پر ایک معروف مثال سمجھا جاتا ہے۔

3.1.1 کمپیوٹر نیٹ ورک کی ضرورت

کمپیوٹر نیٹ ورک اس لئے قائم کیا جاتا ہے کہ وسائل شیئر/اشتراک کیے جاسکیں۔ وسائل کے اشتراک کی چند ایک مثالیں پیش ہیں۔

فائل شیئرنگ (File Sharing)



شکل 3.2 فائل شیئرنگ


”نیٹ ورکنگ“ کمپیوٹرز کی فائل شیئر کرنے میں مدد کرتی ہے مثال کے طور پر اگر آپ کو بورڈ کی ڈیٹ شیٹ کی ضرورت ہے تو آپ اسے انٹرنیٹ سے انٹرمیڈیٹ بورڈ کا چکر لگائے بغیر ڈاؤن لوڈ کر سکتے ہیں، اسی طرح بورڈ کو آپ کی تصویر اور معلومات کی ضرورت ہوتی ہے۔ وہ یہ تمام چیزیں آپ کے داخلہ کے لیے نیٹ سے حاصل کر سکتے ہیں۔ مختصر یہ کہ فائل شیئرنگ سے روزمرہ کے کاموں میں مدد ملتی

ہے۔ جیسا کہ تصویر 3.2 میں دکھایا گیا ہے۔

مثال: اگر آپ کے اساتذہ مشترکہ رزلٹ تیار کرنا چاہتے ہیں تو وہ رزلٹ کی فائلیں سکول کے نیٹ ورک پر شیئر کر سکتے ہیں۔

اسی طرح ایسے لوگ جو مختلف شہروں یا مختلف ممالک میں رہتے ہیں، نیٹ ورک اور فائل شیئرنگ ان کے لیے بہت زیادہ مفید ہے۔

ہارڈ ویئر شیئرنگ (Hardware Sharing)



3.3 ہارڈ ویئر شیئرنگ

صارف مختلف ڈیوائس (Devices) کو بھی شیئر کر سکتا ہے۔ جیسا کہ پرنٹر (Printer) سی۔ ڈی روم ڈرائیو (CD ROM Drive) اور ہارڈ ڈسک ڈرائیو (Hard disk Drive) وغیرہ۔ مثلاً دفاتر میں عام طور پر پرنٹر اور سکینر، کمپیوٹرز کی نسبت کم ہوتے ہیں۔ (شکل 3.3) نیٹ ورک کو استعمال کرتے ہوئے ان آلات کو کم خرچ بالانشین حل کے طور پر شیئر کیا جاتا ہے۔



شکل 3.4 اے۔ ٹی۔ ایم

ایپلیکیشن شیئرنگ (Application Sharing)

ایپلیکیشن کو بھی نیٹ ورک پر شیئر کیا جاسکتا ہے۔ اس کا مطلب یہ ہوا کہ ایک ایپلیکیشن کو ایک وقت میں ایک سے زیادہ صارف استعمال کر سکتے ہیں۔ مثال کے طور پر بینک میں مینجر، کیشئر (Cashier) اور ایک ATM کا صارف نیٹ ورک پر ایک ہی ایپلیکیشن استعمال کر رہے ہوتے ہیں۔

انٹرنیٹ کنکشن کی شیئرنگ

گھروں یا دفاتر میں انٹرنیٹ کنکشن کو ہم عام طور پر ایک سے زیادہ صارفین میں شیئر کرتے ہیں جیسا کہ شکل 3.1 میں دکھایا گیا ہے۔



شکل 3.5 ویڈیو کانفرنس

یوزر کمیونیکیشن (User Communication)

نیٹ ورک صارفین کو یہ اجازت دیتے ہیں کہ وہ ایم۔ میل، نیوز گروپ اور ویڈیو کانفرنس کے ذریعے ایک دوسرے سے کمیونیکیشن (Communication) کر سکیں اس طرح بہت سارے لوگ جو مختلف مقامات پر بیٹھے ہوتے ہیں بہ یک وقت ایک دوسرے سے بات کر سکتے ہیں۔

مثال:


ویڈیو کانفرنس دراصل ایسی ٹیکنالوجی کو استعمال کرتی ہے جو کہ مختلف جگہوں پر بیٹھے ہوئے لوگوں کی ویڈیو اور آواز کو ایک ہی وقت میں منتقل کر سکے۔ جیسا کہ شکل 3.5 میں دکھایا گیا ہے۔

محفوظ کرنے کی صلاحیت میں اضافہ :

محفوظ کرنے کی صلاحیت سے مراد ہے کہ وہ حد جہاں تک کسی کمپیوٹر میں ڈیٹا محفوظ کیا جاسکتا ہے۔ اگر ہم اپنے کمپیوٹر کو کسی ایسے کمپیوٹر سے منسلک کرتے ہیں جس کی ڈیٹا محفوظ کرنے کی صلاحیت زیادہ ہو تو ہم اس کمپیوٹر کی ہارڈ ڈسک کو بھی ڈیٹا محفوظ کرنے کے لئے استعمال کر سکتے ہیں۔ اس کام میں جو کمپیوٹر ڈیٹا محفوظ کرنے کے لیے جگہ فراہم کرتا ہے سرور (Server) کمپیوٹر کہلاتا ہے اور جو کمپیوٹر ڈیٹا محفوظ کر رہا ہے ”ورک سٹیشن“ (Work Station) کہلاتا ہے۔

کیا آپ جانتے ہیں؟

ہم مختلف سرور جیسا کہ Dropbox اور Google device کو ڈیٹا محفوظ کرنے کے لیے استعمال کرتے ہیں۔



3.1.2 کلائنٹ سرور (Client Server)

سرور ایک ایسا سسٹم ہے جو کہ سروسز دیتا ہے اور کلائنٹ ایک ایسا سسٹم ہے جو سروسز لیتا ہے۔ کلائنٹ اپلیکیشن ایک ایسی اپلیکیشن ہے جو کہ ایک دوسری اپلیکیشن جو کہ سرور کے طور پر کام کر رہی ہوتی ہے سے سروسز کی درخواست کرتی ہے۔ جب ہم کوئی ویب سائٹ کھولتے ہیں تو سرور سے ہی مواد لیتے ہیں۔ ہماری ای-میل بھی

شکل 3.6 کلائنٹ سرور کمیونیکیشن

دراصل کسی اور سرور پر پڑی ہوتی ہیں۔ جب ہم اپنا نام اور پاس ورڈ

(Password) اس سرور کو فراہم کرتے ہیں تو تصدیق کے بعد یہ سرور ہمیں ای-میل کی سروس فراہم کر دیتا ہے۔ جیسا کہ شکل 3.6 میں دکھایا گیا ہے۔ کلائنٹ دراصل ایک ایسا پروسس ہے جو کہ ایک سرور سے سروسز لیتا ہے مثال کے طور پر ای-میل دیکھنے کے لیے ویب براؤزر کو ہم کلائنٹ کے طور پر استعمال کرتے ہیں۔ ”کلائنٹ یوزر انٹرفیس“ (User Interface) کو استعمال کرتے ہوئے، صارف کا نام اور پاس ورڈ سرور کو مہیا کرتا ہے جو کہ اس کے جواب میں اس کلائنٹ کو ای-میل سروس مہیا کرتا ہے۔ یہ جاننا بھی بہت ضروری ہے کہ کلائنٹ ہارڈ ویئر ہے یا سافٹ ویئر؟ عام طور پر کلائنٹ ایک ہارڈ ویئر ہی ہوتا ہے (شکل 3.6)۔ جیسا کہ لیپ ٹاپ، موبائل فون اور ڈیسک ٹاپ وغیرہ لیکن بعض اوقات کلائنٹ ایک سافٹ ویئر بھی ہوتا ہے۔ سرور ایک کمپیوٹر ہوتا ہے جو کہ اپنی سروسز کلائنٹ کی ضرورت پوری کرنے کے لیے فراہم کرتا ہے ضروریات کی بنیاد پر یہ ایک فائل سرور، ڈیٹابیس سرور (Database server) پرنٹ سرور یا پھر ویب سرور بھی ہو سکتا ہے۔

3.2 نیٹ ورک کا ساختی ڈھانچہ (Physical Structure of Network)

کسی نیٹ ورک کو کنکشن (Connection) اور اس کی ٹپالوجی (Topology) کی بنیاد پر مختلف اقسام میں تقسیم کیا جاتا ہے۔ ذیل میں ہم اس تصور کا تفصیل سے مطالعہ کرتے ہیں۔

3.2.1 کنکشن کی اقسام (Types of Connection)

دو آلات اسی وقت ایک دوسرے سے کمیونیکیشن کر سکتے ہیں جب وہ ایک وقت میں ایک لنک سے منسلک ہوں۔ پوائنٹ ٹو پوائنٹ (Point to Point) اور ملٹی پوائنٹ (Multi point) کنکشن کی دو ممکنہ اقسام ہیں:

پوائنٹ ٹو پوائنٹ کنکشن (Point-to-Point)

پوائنٹ ٹو پوائنٹ دو آلات کے درمیان ڈائریکٹ لنک ہے۔ مثلاً پیغام بھیجنے والا اور پیغام وصول کرنے والا۔ جیسا کہ ایک ٹی۔وی اور ریموٹ کے درمیان پوائنٹ ٹو پوائنٹ کنکشن ہے۔

ملٹی پوائنٹ کنکشن (Multi Point Connection)


ملٹی پوائنٹ کنکشن میں ایک پیغام بھیجنے والے اور بہت زیادہ پیغام وصول کرنے والوں کے درمیان لنک ہوتا ہے۔ اسی لیے ایک سے زیادہ آلات ایک لنک کو شیئر کرتے ہیں۔ مثال کے طور پر وائی فائی نیٹ ورک ملٹی پوائنٹ کنکشن ہے۔

3.2.2 نیٹ ورک ٹپالوجی (Network Topology)

نیٹ ورک ٹپالوجی ایک دوسرے کے ساتھ منسلک کمپیوٹرز یا دوسرے آلات کے کنکشن کے جغرافیائی اظہار کا نام ہے۔ بنیادی طور پر چار اقسام کی ٹپالوجی ہوتی ہے:

- | | |
|----|------------------------------|
| 1- | بس ٹپالوجی (Bus Topology) |
| 2- | سٹار ٹپالوجی (Star Topology) |
| 3- | رنگ ٹپالوجی (Ring Topology) |
| 4- | میش ٹپالوجی (Mesh Topology) |

بس ٹپالوجی (Bus Topology)




شکل 3.7 بس ٹپالوجی


بس ٹپالوجی میں تمام ڈیوائسز ایک مشترکہ تار کے ساتھ منسلک ہوتی ہے۔ جس کے دوسرے ہوتے ہیں جیسا کہ شکل 3.7 میں دکھایا گیا ہے۔ یہ تار دراصل ریڑھ کی ہڈی کی حیثیت رکھتی ہے۔ یہ تمام آلات کو انتہائی سادہ طریقہ سے ملاتی ہے۔ اس سادہ سے نیٹ ورک میں اگر ایک کمپیوٹر خراب بھی ہو جائے تو پورے نیٹ ورک پر اس کا کوئی اثر نہیں ہوتا۔ تاہم اگر مرکزی تار میں کوئی مسئلہ ہو جائے تو پورا نیٹ ورک کام کرنا چھوڑ دیتا ہے۔

سٹار ٹپالوجی (Star Topology)


سٹار ٹپالوجی میں تمام آلات پوائنٹ ٹو پوائنٹ کنکشن کو استعمال کرتے ہوئے ایک کیبل یا تار کے ذریعے ایک مشترکہ پوائنٹ سے جڑے ہوتے ہیں جیسا کہ شکل 3.8 میں دکھایا گیا ہے اس مشترکہ پوائنٹ کو ہب (Hub) یا سوئچ (Switch) کہا جاتا ہے اور یہ تمام ٹریفک (Traffic) کو کنٹرول کرتا



شکل 3.8 سٹار ٹپالوجی



شکل 3.9 رنگ ٹپالوجی



شکل 3.10 میس ٹپالوجی

ہے۔ اس لیے تمام ڈیوائس ڈیٹا اسی مرکزی پوائنٹ کو استعمال ہوئے ایک دوسرے کو بھیجتی ہیں۔ اس کو انسٹال کرنا آسان ہوتا ہے سٹار ٹپالوجی میں تار زیادہ استعمال ہوتی ہے تاہم اگر تار میں کوئی مسئلہ آجاتا ہے تو صرف متعلقہ کمپیوٹر یا ڈیوائس ہی نیٹ ورک سے کٹ جاتی ہے۔ اور اگر ہب یا سوئچ میں کوئی مسئلہ آجاتا ہے تو سارہ نیٹ ورک ہی بند ہو جاتا ہے۔

رنگ ٹپالوجی (Ring Topology)

رنگ ٹپالوجی ایک کمپیوٹر کو دوسرے کمپیوٹرز کے ساتھ نیٹ ورک پر اس طرح سے ملاتی ہے کہ ایک رنگ بن جاتا ہے جیسا کہ شکل 3.9 میں دکھایا گیا ہے۔ ایک کمپیوٹر صرف اپنے ہمسایہ کمپیوٹر کو ہی ڈیٹا بھیج سکتا ہے رنگ ایک طرفہ یا دوطرفہ بھی ہو سکتا ہے۔ ایک طرفہ رنگ ٹپالوجی میں ڈیٹا گھڑی وار (کلاک وائز) سمت میں یا خلاف گھڑی وار (انٹی کلاک وائز) سمت میں بھیجا جاسکتا ہے۔ جبکہ دوطرفہ رنگ ٹپالوجی میں ڈیٹا کسی بھی سمت میں بھیجا جاسکتا ہے۔ ڈیٹا وصول کرنے پر ایک ہمسایہ کمپیوٹر اپنے اگلے ہمسایہ کمپیوٹر کو ڈیٹا بھیج سکتا ہے اور اس طرح ڈیٹا اپنی اصل منزل تک پہنچ جاتا ہے۔ کوئی سے دو کمپیوٹرز کے درمیان کنکشن خراب ہو جائے تو پورا نیٹ ورک بند ہو جاتا ہے۔ سٹار ٹپالوجی کی طرح اس میں کوئی مرکزی پوائنٹ نہیں ہوتا۔

میش ٹپالوجی (Mesh Topology)

میش ٹپالوجی میں تمام ڈیوائس براہ راست ایک دوسرے کے ساتھ تار کے ذریعے جڑی ہوتی ہیں۔ جیسا کہ شکل 3.10 میں دکھایا گیا ہے۔ اس میں رنگ ٹپالوجی کی نسبت ڈیٹا زیادہ تیزی سے ایک کمپیوٹر سے دوسرے کمپیوٹر تک پہنچ جاتا ہے۔ میس ٹپالوجی مہنگی ہوتی ہے کیونکہ اس میں بہت زیادہ تار استعمال ہوتی ہے۔ تاہم یہ زیادہ قابل اعتبار ٹپالوجی ہے کیونکہ یہ کسی بھی دو ڈیوائس کے درمیان پوائنٹ ٹو پوائنٹ کنکشن فراہم کرتی ہے۔ یہ زیادہ محفوظ بھی ہوتی ہے کیونکہ ڈیٹا صرف بھیجنے والے اور وصول کرنے والے کے درمیان ہی رہتا ہے۔



شکل 3.17 ترسیل/وصول

3.3 ڈیٹا کمیونیکیشن کی بنیادیں

ڈیٹا کمیونیکیشن سے مراد ڈیٹا بھیجنے والے اور ڈیٹا وصول کرنے والے کے درمیان کسی میڈیم (Medium) کو استعمال کرتے ہوئے ڈیٹا کا تبادلہ کرنا ہوتا ہے۔ یہ ڈیٹا اصل میں معلومات

ہوتی ہیں جو کہ ٹیکسٹ، نمبرز، تصاویر، آڈیو یا ویڈیو کی شکل میں ہو سکتی ہیں۔ ذیل میں ہم دیکھتے ہیں کہ نیٹ ورک پر ڈیٹا بھیجنے میں کون کون سے آلات شامل ہوتے ہیں۔

3.3.1 کمیونیکیشن سسٹم کے اجزاء

کمیونیکیشن سسٹم کسی ایک جگہ سے ڈیٹا دوسری جگہ منتقل کرنے کے لیے استعمال ہوتا ہے۔ منتقلی کا یہ طریقہ کار منظم اور ایک مخصوص ترتیب میں سرانجام دیا جاتا ہے۔ مثال کے طور پر اگر آپ اپنے کمپیوٹر یا موبائل سے اپنی تصویر کسی دوسری جگہ بھیجنا چاہتے ہیں تو آپ کو کمیونیکیشن سسٹم کی ضرورت ہوگی۔ کمیونیکیشن سسٹم کے بنیادی اجزاء مندرجہ ذیل ہیں:

پیغام بھیجنے والا/ترسیل کنندہ (Sender)

ترسیل کنندہ/سیٹڈ رائے ایسی ڈیوائس یا آلہ ہوتا ہے جو کمیونیکیشن کا عمل شروع کرتا ہے یہ ایک پیغام بھیجتا ہے جو کہ ٹیکسٹ، تصاویر یا نمبرز وغیرہ پر مشتمل ہو سکتا ہے۔ اس کو سورس (Source) یا ٹرانسمیٹر (Transmitter) بھی کہا جاتا ہے۔ کمیونیکیشن سسٹم میں عام طور پر کمپیوٹر سٹڈ رائے یا ترسیل کنندہ کے طور پر استعمال ہوتا ہے۔

پیغام وصول کرنے والا/وصول کنندہ (Receiver)


وصول کنندہ ایک آلہ ہوتا ہے جو پیغام وصول کرتا ہے۔ وصول کنندہ ایک پرنٹر، کمپیوٹر یا کوئی دوسرا آلہ بھی ہو سکتا ہے وصول کنندہ پیغام کو قبول کرنے کے قابل ہوتا ہے۔

پیغام/میج (Message)

پیغام وہ ڈیٹا یا معلومات ہوتی ہیں جن کو ایک جگہ سے دوسری جگہ بھیجا جانا مطلوب ہوتا ہے۔ یہ ٹیکسٹ، تصاویر، ساؤنڈ یا ان سب کا مجموعہ بھی ہو سکتا ہے۔ ڈیٹا کمیونیکیشن سسٹم میں پیغام کو پیکٹ کی شکل میں بھیجا جاتا ہے۔ یہ پیغام دو حصوں پر مشتمل ہوتا ہے۔ پلے لوڈ (Play Load) اور کنٹرول انفارمیشن (Control Information)۔ پلے لوڈ پیغام کے متن پر مشتمل ہوتا ہے جبکہ ترسیل کنندہ اور وصول کنندہ کے بارے میں معلومات، کنٹرول انفارمیشن والے حصے میں ہوتی ہے۔ کنٹرول انفارمیشن پیغام کا ہیڈر (Header) بھی کہلاتا ہے۔ یہ ایسا ہی ہے جیسا کہ ایک خط لکھا جائے تو اس میں خط کے متن کے ساتھ ساتھ خط بھیجنے والے اور خط وصول کرنے والے کے بارے میں معلومات بھی ہوتی ہیں۔ اس مثال میں خط ایک پلے لوڈ ہے اور ڈاک میں بھیجنے کے لیے جو معلومات درکار ہوتی ہیں وہ کنٹرول انفارمیشن ہے۔

مثال:

فرض کریں آپ مختلف لوگوں کو اپنی آٹھویں جماعت کی کتابیں بھیجنا چاہتے ہیں اور ان وصول کرنے والوں میں کوئی آپ کو شکریہ ادا کرنے کے لیے آپ کو جوابی خط بھی لکھ سکتا ہے۔ تو اس مقصد کے لیے آپ ہر ایک کتاب پر ایک لیبل لگا دیتے ہیں جس پر ایڈریس ہوتا ہے۔ جیسا کہ شکل 3.12 میں دکھایا گیا ہے۔ اس مثال میں لیبل ایک ہیڈر ہوتا ہے اور کتاب ایک پلے لوڈ ہوتی ہے۔



3.12 شکل کی میڈیم پر پیغام رسائی


پروٹوکول (Protocol)

پروٹوکول دو لوگوں کے درمیان ایک رسمی معاہدہ ہوتا ہے اور نیٹ ورک پروٹوکول دو کمپیوٹرز کے درمیان پیغامات بھیجنے اور وصول کرنے کے لیے ایک رسمی

معاهدہ کا نام ہے۔ نیٹ ورک پروٹوکول قوانین کا مجموعہ ہوتا ہے جو کہ پیغام بھیجنے اور وصول کرنے کے طریقہ کار کی وضاحت کرتا ہے۔ کچھ پروٹوکولز سیکشن 3.4.1 میں بتائے گئے ہیں۔

ٹرانسمیشن میڈیم (Transmission Medium)

ٹرانسمیشن میڈیم ایک راستہ ہوتا ہے جو پیغام بھیجنے والے اور وصول کرنے والے کو ملاتا ہے یہ ڈیٹا کو ایک جگہ سے دوسری جگہ منتقل کرنے میں استعمال ہوتا ہے۔ یہ میڈیم تانبے کی تار ہو سکتی ہے یا یہ فائبر آپٹیکل کیبل ہو سکتی ہے یا یہ مائیکروویو کی صورت میں بھی ہو سکتا ہے اس کو کمیونیکیشن چینل بھی کہا جاتا ہے۔ شکل 3.13 اس کا تصویری اظہار ہے۔



شکل 3.13 کمیونیکیشن مسئلہ کے اجزاء

ایک آلہ ایک وقت میں ایک سے زیادہ چینل بھی استعمال کر سکتا ہے۔ مثال کے طور پر اگر آپ کا ٹیلی فون انٹرنیٹ سے منسلک ہے تو یہ ڈیٹا چینل (3g/4g/LTE) کو انٹرنیٹ کے لیے استعمال کر رہا ہوتا ہے اور وائس (Voice) چینل کو فون کرنے کے لیے استعمال کر رہا ہوتا ہے۔

3.4 کمپیوٹر نیٹ ورک ماڈلز (Computer Network Models)

ایپلیکیشن لیئر
ٹرانسپورٹ لیئر
نیٹ ورک لیئر
ڈیٹا لنک لیئر
فزیکل لیئر

کمیونیکیشن کا یہ عمل مختلف لیئرز (Layers) کے ذریعے ہوتا ہے جہاں ہر لیئر ایک سے زیادہ مخصوص کام سر انجام دیتی ہے۔ انٹرنیٹ بھی لیئر ڈیٹا کمیونیکیشن ماڈل کو ہی استعمال کرتا ہے۔ جو کہ TCP/IP پروٹوکول کہلاتا ہے۔ TCP/IP دراصل پروٹوکول کا ایک مجموعہ ہے جو کہ مختلف ڈیوائسز کے درمیان اینڈ ٹو اینڈ (End to End) کنکشن مہیا کرتا ہے۔ یہ پانچ لیئرز پر مشتمل ہوتا ہے جو کہ ٹیبل 3.1 میں دکھایا گیا ہے۔ ان لیئرز کے تصور کی وضاحت ہم پوسٹ آفس کی مثال سے کر سکتے ہیں۔ فرض کریں آپ لاہور میں ہیں اور

ٹیبل 3.1

اپنے ایک دوست کو خط لکھنا چاہتے ہیں جو اسلام آباد میں ہے۔ خط لکھنے کے بعد آپ اس کو لفافے میں ڈالتے ہیں، اپنے دوست کا پتہ لکھتے ہیں اس کو ڈاک خانے میں بھیج دیتے ہیں۔ چونکہ ایک ایڈریس پر ایک سے زیادہ لوگ رہائش پذیر ہو سکتے ہیں اس لیے آپ اپنے دوست کا نام بھی لکھیں گے۔

آپ کا قریبی ڈاک خانہ اس خط کو جنرل پوسٹ آفس (لاہور) لے جاتا ہے جہاں سے اس خط کو جنرل پوسٹ آفس اسلام آباد بھیجا جاتا ہے آخر کار یہ خط آپ کے دوست کے پتے پر پہنچ جاتا ہے۔

پھر وہ خط پڑھتا ہے اور آپ کو جواب میں خط لکھتا ہے اب ہم اس مثال کا موازنہ لیئرڈ (Layered) نیٹ ورک سے کرتے ہیں فرض کریں کہ جو دو لوگ خط بھیج رہے ہیں وہ کمپیوٹرز ہیں۔

پوشل سسٹم	لیئرڈ نیٹ ورک
1- جب آپ خط لکھتے ہیں تو آپ صرف پیغام پر فوکس کرتے ہیں ڈاک خانے یا اس کے سٹاف کا نام جانے بغیر جو اسے لے کر جائے گا۔ مزید آپ کو ڈاک خانے کا نظام جاننے کی بھی ضرورت نہیں ہوتی۔ آپ صرف اس کو لفافے میں ڈالتے ہیں اور اس پر پتہ لکھ دیتے ہیں۔	1- پیغام بھیجنے یا وصول کرتے وقت آپ کی دلچسپی صرف پیغام میں ہوتی ہے نہ کہ اس بات میں کہ کس قسم کا نیٹ ورک ہے یہ ایپلیکیشن لیئر (Application Layer) کہلاتی ہے جہاں پر آپ ایک پیغام لکھتے ہیں اور نیٹ ورک پر بھیج دیتے ہیں وصول کنندہ کا پتہ منیج کے ہیڈر پر دیا جاتا ہے۔
2- آپ وصول کنندہ اور ارسال کنندہ کا پتہ لفافے پر لکھتے ہیں۔ اور اس خط کو لیٹر بکس میں ڈال دیتے ہیں۔ اگر وصول کنندہ کا پتہ ٹھیک نہیں ہے تو آپ کو یہ خط واپس مل سکتا ہے۔ اگر سب کچھ ٹھیک ہے تو آپ ڈاک خانے پر بھروسہ کرتے ہیں۔ آپ اس مخصوص شخص کا نام لکھتے ہیں جو یہ خط کھول سکتا ہے۔	2- ٹرانسپورٹ لیئر کلائنٹ اور سرور کے درمیان تعلق جوڑتی ہے۔ یہ پیغام بھیجنے کی کوشش کرتی ہے اور اگر کوئی مسئلہ جیسا کہ کمپیوٹر نیٹ ورک پر موجود ہی نہیں ہے تو یہ لیئر ایپلیکیشن پروگرام کو اطلاع کر دیتی ہے۔ اور اگر سب کچھ ٹھیک ہے تو یہ ایپلیکیشن ٹرانسپورٹ لیئر پر بھروسہ کرتی ہے کہ پیغام منزل پر پہنچ جائے گا۔ اس مقام پر پیغام کے ہیڈر میں پورٹ نمبر (Port Number) کا اضافہ کیا جاتا ہے جو کہ پیغام کی منزل کی نشاندہی کرتا ہے۔ پورٹ نمبر دراصل اُس ایپلیکیشن کی شناخت کے لیے ضروری ہے جو کہ پیغام کو قبول کرتی ہے۔


3-	نیٹ ورک لیئر پر ایک پروگرام چل رہا ہوتا ہے جو اس پیغام کو دوسرے نیٹ ورک پر بھیج دیتا ہے۔	اب یہ خط دوسرے شہر (اسلام آباد) ہوائی جہاز یا بس کے ذریعے سے بھیج دیا جاتا ہے۔
4-	نیٹ ورک پر پیغامات کے ساتھ ایسا ہی رویہ اختیار کیا جاتا ہے جیسا کہ ایک ای-میل، تصاویر اور وائس میسجز کے ساتھ کیا جاتا ہے۔	اس خط کو بالکل اسی طرح سے ایک جگہ سے دوسری جگہ پہنچایا جاتا ہے جیسا کہ تصویر یا عید کارڈ کو ایک جگہ سے دوسری جگہ منتقل کیا جاتا ہے۔
5-	ڈیٹا لنک لیئر اس پیغام کو ارسال کنندہ کے ساتھ منسلک سرور پر بھیج دیتی ہے۔	موٹر سائیکل یا گاڑی کے ذریعے یہ خط لیٹر بکس سے مرکزی ڈاک خانے کی طرف ارسال کیا جاتا ہے۔
6-	فزیکل لیئر اس میڈیم کے متعلق بتاتی ہے جس کو استعمال کرتے ہوئے آپ کا پیغام بھیجا یا وصول کیا جاتا ہے۔	آپ کا خط پہنچانے کے لیے مختلف راستوں، گاڑیوں اور ہوائی جہاز کا بھی استعمال کیا جاسکتا ہے۔

ہر لیئر کنٹرول انفارمیشن میں کچھ اضافہ کر دیتی ہیں جو کہ اس ڈیٹا کا ہیڈ رکھلاتا ہے جو یہ پیچھے والی لیئر سے وصول کرتی ہے جب کہ پیغام کا اصل متن پلے لوڈ کھلاتا ہے جو ان ہیڈرز کے اندر ہوتا ہے۔ جس طرح خط لفافے کے اندر رکھا جاتا ہے۔

3.4.1 TCP/IP پروٹوکول سوٹ

TCP/IP ماڈل کی ہر ایک لیئر کے اپنے پروٹوکول ہوتے ہیں۔ ہر پروٹوکول کو ایک مخصوص کام سرانجام دینے کے لیے تشکیل دیا جاتا ہے۔ اپیلیکیشن لیئر پر عام طور پر استعمال ہونے والے پروٹوکول درج ذیل ہیں:

فائل ٹرانسپورٹ پروٹوکول (FTP)



شکل 3.14 نیٹ ورک پر فائل کی منتقلی

فائل ٹرانسفر پروٹوکول (FTP) TCP/IP کا ایک بنیادی پروٹوکول ہے جو کہ فائلز کو ایک جگہ سے دوسری جگہ منتقل کرنے میں استعمال ہوتا ہے۔ مثال کے طور پر اگر آپ ڈاکومنٹ کو ایک دور دراز کمپیوٹر پر منتقل کرنا چاہتے ہیں تو آپ شکل 3.14 میں دکھائے گئے پروٹوکول کو استعمال کرتے ہوئے کریں گے۔

ہائپرٹیکسٹ ٹرانسفر پروٹوکول (HTTP)

ہائپرٹیکسٹ ٹرانسفر پروٹوکول کو ورڈ وائیڈ ویب (World Wide Web) کلائنٹ اور سرور کے درمیان ویب پیجز (Web Pages) کی منتقلی کے لیے استعمال کرتی ہے۔ ویب سرور HTTP سرور بھی کہلاتا ہے۔ ہم انٹرنیٹ پر پروگرامنگ کرتے ہوئے اس پروٹوکول کا استعمال کرتے ہیں۔

سمپل میل ٹرانسفر پروٹوکول (SMTP)

سمپل میل ٹرانسفر پروٹوکول ای-میل کو ایک جگہ سے دوسری جگہ منتقل کرنے کے لیے استعمال ہوتا ہے۔

3.5 ایڈریسنگ کی ضرورت

ڈیٹا جو ایک جگہ سے دوسری جگہ پر منتقل کیا جاتا ہے اس کی اکائی یا یونٹ پیکٹ (Packet) ہوتا ہے۔ جس طرح ایک خط ارسال کرنے کے لیے اس پر منزل کا ایڈریس یا پتہ لکھا ہونا ضروری ہوتا ہے بالکل اسی طرح انٹرنیٹ پر بھی ڈیٹا ایک جگہ سے دوسری جگہ منتقل کرنے کے لیے ایڈریس کی ضرورت ہوتی ہے۔ وصول کنندہ کے سسٹم پر جو اپلیکیشن چل رہی ہوتی ہے ان پیکٹس کو قبول کرتی ہے اور قابل فہم معلومات بنانے کے لیے ان کو دوبارہ سے ایک ترتیب میں اکٹھا کرتی ہے۔ اگر ایک سے زیادہ اپلیکیشن ڈیٹا کو وصول کرنے کے لیے تیار ہوں تو ایک نمبر جس کو پورٹ نمبر (Port Number) کہا جاتا ہے اس اپلیکیشن (ٹارگیٹڈ اپلیکیشن) کو دوسری اپلیکیشنز سے نمایاں کرتا ہے۔ اسی لیے ڈیٹا کی قابل اعتبار منتقلی کے لیے ایڈریسنگ بہت ضروری ہوتی ہے۔

3.5.1 ڈیٹا کمیونیکیشن (Data Communication) میں ایڈریسنگ کی اہمیت

پیغام منتقل کرنے سے پہلے ارسال کنندہ کو وصول کنندہ کا پتہ معلوم ہونا ضروری ہوتا ہے۔ اسی طرح انٹرنیٹ پر ڈیوائسز کو ایک دوسرے کے ساتھ کمیونیکیشن کرنے سے پہلے ایک دوسرے کا پتہ معلوم ہونا چاہیے۔ اسی لیے ایک پیغام کو منزل کا ایڈریس دینا پہلا مرحلہ ہے اور اس کی منزل کی طرف روانگی دوسرا مرحلہ ہے۔


3.5.2 ٹیلی فون ایڈریسنگ اور نیٹ ورک ایڈریسنگ کا موازنہ

فرض کریں کہ آپ اپنے دوست کو فون کرنا چاہتے ہیں۔ فون کرنے سے پہلے آپ کو ٹیلی فون ایڈریس کی ضرورت ہوتی ہے جو کہ آپ کے دوست کا فون نمبر ہے۔ انٹرنیٹ پر ٹیلی فون نمبر کی جگہ IP (انٹرنیٹ پروٹوکول) ایڈریس لے لیتا ہے۔ ٹیلی فون نمبر کی طرح IP ایڈریس بھی منفرد ہوتا ہے۔ ایک کمپیوٹر

یا ایک آلہ جب انٹرنیٹ سے رابطہ قائم کرتا ہے تو اس کو ایک IP ایڈریس تفویض کر دیا جاتا ہے۔ اگر IP ایڈریس مقررہ (Fixed) ہو تو یہ سٹیٹک IP ایڈریس (Static IP Address) ایڈریس کہلاتا ہے۔ دوسری طرف اگر ایک آلہ انٹرنیٹ سے رابطہ قائم کرے اور اسے ایک نیا IP ایڈریس تفویض ہو تو اسے ڈائنامک آئی۔ پی ایڈریس (Dynamic IP Address) ایڈریس کہتے ہیں۔

3.6 انٹرنیٹ پر HTTP ریکویسٹ (Request) بھیجنا اور HTTP ریسپانس (Response) وصول کرنا

ورڈ وائیڈ ویب WWW (World Wide Web) انٹرنیٹ سروسز کا ایک سسٹم ہے۔ سرور کلائنٹ کی ریکویسٹ (Request) کا جواب دیتا ہے۔ اس ریکویسٹ کو 'HTTP' ریکویسٹ کہا جاتا ہے۔ اس طرح سرور اور کلائنٹ کے درمیان کمیونیکیشن اس ریکویسٹ اور ریسپانس کی بنیاد پر ہوتی ہے۔ جب آپ ویب براؤزر کو استعمال کرتے ہوئے URL (Uniform Resource Locator) ٹائپ کرتے ہیں جیسا کہ "http://www.pakistan.gov.pk" تو آپ ایک ریکویسٹ بھیج رہے ہوتے ہیں۔ اور اس کے ریسپانس کے طور پر آپ ویب سائٹ کا مواد حاصل کرتے ہیں جس میں ٹیکسٹ، تصاویر یا ساؤنڈ وغیرہ ہو سکتے ہیں۔ یہ مواد HTML کی شکل میں ہوتا ہے۔ اس طرح آپ کا کمپیوٹر HTTP کلائنٹ کے طور پر کام کر رہا ہوتا ہے۔ اور وہ کمپیوٹر جو آپ کو ویب سائٹ تک رسائی فراہم کرتا ہے۔ HTTP سرور ہوتا ہے۔ جیسا کہ شکل 3.15 میں دکھایا گیا ہے۔



شکل 3.15 HTTP ریکویسٹ اور ریسپانس

ویب براؤزر کو استعمال کرتے ہوئے ہم باسانی ورڈ وائیڈ ویب تک رسائی حاصل کر سکتے ہیں۔ ویب براؤزر اور ویب سرور مل کر ایک کلائنٹ سرور سسٹم تشکیل دیتے ہیں۔

3.6.1 IP ایڈریسنگ کی وضاحت

IP ایڈریس انٹرنیٹ پروٹوکول ایڈریس سے اخذ کیا گیا ہے۔ یہ ایک منفرد شناخت کنندہ ہے۔ جو کہ ایک آلہ کے ساتھ اس وقت منسلک کر دیا جاتا ہے جب وہ انٹرنیٹ سے رابطہ قائم کرتا ہے۔ DHCP (Dynamic Host Configuration Protocol) سرور کسی بھی اُس آلہ کو IP ایڈریس اُس وقت تفویض کرتا ہے جب وہ انٹرنیٹ سے رابطہ قائم کرے۔ IP ایڈریسنگ کے دو سٹینڈرز ہیں جیسا کہ IPv4 اور IPv6۔ IPv4 جیسا کہ 172.16.54.1 اور IPv6 جیسا کہ 2001:db8:0:1234:0:567:8:1۔

جب انٹرنیٹ پروٹوکول بنایا گیا تھا تو اس کا سٹینڈرڈ IPv4 ہی تھا۔ جو کہ اوپر مثال میں دیا گیا ہے۔ IPv4 کو چار حصوں میں تقسیم کیا جاتا ہے۔ جن کو "۔" کی مدد سے علیحدہ کیا جاتا ہے۔ اور ہر گروپ میں 0 سے 255 تک کی قدر ہو سکتی ہے۔ ہم نے یونٹ نمبر 2 میں یہ دیکھا تھا کہ $10(255)$ کو بائری میں تبدیل کرنے سے ہمارے پاس $2(11111111)$ آتا ہے۔ جو یہ ظاہر کرتا ہے کہ IPv4 میں ہر گروپ کو زیادہ سے زیادہ 8 بٹس (Bits) کی ضرورت ہوتی ہے۔ اس طرح ایک IPv4 کو محفوظ کرنے کے لئے ٹوٹل 32 بٹس کی ضرورت ہوتی ہے۔

چونکہ انٹرنیٹ سے بہت زیادہ آلات منسلک ہو رہے ہیں اس لیے خدشہ تھا کہ IPv4 ان سب کے لیے کافی نہیں ہوگا۔ اس مسئلہ پر قابو پانے کے لیے ایک اور سٹینڈرڈ متعارف کروایا گیا جس کو IPv6 کا نام دیا گیا۔ یہ 128 بٹس پر مشتمل ہوتا ہے۔ IPv6 میں 8 گروپس ہوتے ہیں جن کو "۔" کی مدد سے علیحدہ کیا جاتا ہے جیسا کہ اوپر مثال میں دیکھا گیا ہے۔ ہر گروپ میں 4 ہیکزا ڈیسیمل (Hexadecimal) ہندسے ہوتے ہیں اور ہیکزا ڈیسیمل کے ایک ہندسے کو محفوظ کرنے کے لئے 4 بٹس کی ضرورت ہوتی ہے۔ اس لیے IPv6 کے ایک گروپ کو 16 بٹس کی ضرورت ہوتی ہے اور 8 گروپس کو مجموعی طور پر 128 بٹس درکار ہوں گے۔

۔ ایک ہیکزا ڈیسیمل کو 4 بٹس درکار ہوتے ہیں۔

۔ 4 ہیکزا ڈیسیمل کو 16 بٹس کی ضرورت ہوگی۔

۔ ایک گروپ میں 4 ہیکزا ڈیسیمل ہندسے ہیں اس لیے $16 = 4 \times 4$ بٹس چاہئیں۔

۔ 8 گروپس کے لیے درکار بٹس: $128 = 16 \times 8$

کیا آپ جانتے ہیں؟

IPv6 کو انٹرنیٹ انجینئرنگ ٹاسک فورس کے لیے بنایا گیا تھا۔ یہ ڈرافٹ سٹینڈرڈ (Draft Standard) دسمبر 1998 کو تیار ہوا اور انٹرنیٹ سٹینڈرڈ 14 جولائی 2017 کو بنا۔

اگرچہ IPv4 ابھی رائج ہے اور یہ تقریباً 4.3 بلین ایڈریس مہیا کرتا ہے۔ تاہم یہ نمبر دنیا کی کل آبادی سے کم ہے اور ہم یہ بھی جانتے ہیں کہ آج کل بہت سارے لوگوں کے پاس ایک سے زیادہ آلات ہیں جو کہ انٹرنیٹ سے منسلک ہوتے ہیں IPv6 2^{128} ایڈریس مہیا کرتا ہے جو کہ IPv4 سے $10^2 \times 7.9$ حصے زیادہ ایڈریسز ہیں۔

3.7 روٹنگ (Routing)

3.7.1 روٹر کی وضاحت




شکل 3.16 روٹر

روٹرنیٹ ورکنگ کی ایک ڈیوائس ہے جو کہ ڈیٹا پیکیٹ کو ایک نیٹ ورک سے دوسرے نیٹ ورک پر بھیجتا ہے۔ چونکہ انٹرنیٹ کو نیٹ ورکس کا نیٹ ورک کہا جاتا ہے اس لیے روٹر انٹرنیٹ پر ٹریفک کو ہدایت دیتا ہے۔ روٹر آنے والے ڈیٹا پیکیٹ سے اس کی منزل کا IP ایڈریس دیکھتا ہے، پیکیٹ کے لیے سب سے بہتر راستہ منتخب کرتا ہے اور اسے منزل کی طرف بھیج دیتا ہے۔ روٹر کو عام طور پر دو پوائنٹس کے سٹنگ / ملاپ کا پوائنٹ بھی کہا جاتا ہے۔

3.7.2 انٹرنیٹ پر روٹنگ

انٹرنیٹ کی سروس ہمیں انٹرنیٹ سروس پرووائیڈر (ISP) دیتا ہے۔ جب ہم کسی ڈیوائس کو استعمال کرتے ہوئے ریکویسٹ بھیجتے ہیں تو یہ ISP کے پاس جاتی ہے جہاں پر روٹر انسٹال ہوتا ہے۔ شکل 3.17 اس کا تصویری اظہار ہے۔




شکل 3.17 روٹر کا استعمال

روٹر ریکویسٹ کو اس کے ہیڈر میں موجود ایڈریس کے مطابق آگے بھیج دیتا ہے۔ انٹر نیٹ پر کمیونیکیشن کے لیے سورس اور ڈسٹینیشن (Destination) کے درمیان سیکڑوں نیٹ ورک ہو سکتے ہیں اور سیکڑوں روٹر آپ کے پیغام کو منزل مقصود تک پہنچانے کے لیے استعمال ہو سکتے ہیں۔

3.7.3 روٹنگ کا عمل

روٹنگ ایک ڈیوائس سے ڈیٹا لے کر ایک نیٹ ورک سے دوسرے نیٹ ورک پر موجود ڈیوائس پر بھیجنے کو کہتے ہیں۔ اس پیکٹ میں دو ایڈریسز ہوتے ہیں یعنی بھیجنے والے کا ایڈریس اور منزل کا ایڈریس۔ منزل کا ایڈریس ہی منزل پر ڈیٹا پہنچانے کے لیے استعمال ہوتا ہے۔ سورس کا ایڈریس صرف بھیجنے والے کی شناخت کے لیے استعمال ہوتا ہے۔ مندرجہ ذیل مثال کو دیکھیں۔



شکل 3.18 سورس اور ڈسٹینیشن کے درمیان میج روٹنگ

ہوسٹ A ہوسٹ B سے کمیونیکیشن کرنا چاہتا ہے۔ مگر ہوسٹ B کسی دوسرے نیٹ ورک پر ہے تو ہوسٹ A اپنے سارے پیکٹ ایک روٹر کو بھیجے گا۔ روٹر ان پیکٹس کو وصول کرتا ہے اور روٹنگ ٹیبل میں سے ان پیکٹس کی منزل کا ایڈریس دیکھے گا۔ روٹنگ ٹیبل کو استعمال کرتے ہوئے ایک روٹر مطلوبہ نیٹ ورک کا سراغ لگاتا ہے۔ اگر تو مطلوبہ ایڈریس ٹیبل میں موجود ہو تو پیکٹ اس ایڈریس پر بھیج دیئے جاتے ہیں اور ایڈریس موجود نہ ہو تو اس پیکٹ کو ضائع کر دیا جاتا ہے۔

SUMMARY خلاصہ



- کمپیوٹر نیٹ ورک ایک ڈیجیٹل ٹیلی کمیونیکیشن نیٹ ورک ہے جو ہمیں وسائل شیئر کرنے کی اجازت دیتا ہے۔
- کلائنٹ ایک ایسا کمپیوٹر ہے جس کو سرور پر محفوظ شدہ معلومات اور پروگرامز تک رسائی حاصل ہوتی ہے۔
- سرور ایک ایسا کمپیوٹر یا آلہ ہے جو دوسرے کمپیوٹرز جیسا کہ کلائنٹ کمپیوٹر کو سہولیات فراہم کرتا ہے۔
- سینڈر/پیغام رساں ایک ایسا آلہ ہے جو کمیونیکیشن کے عمل کا آغاز کرتا ہے۔ یہ پیغام بھیجتا ہے جس میں متن، نمبرز یا تصاویر ہو سکتی ہیں۔
- ریسپور/موصول کنندہ ایک ایسا آلہ ہے جو پیغام موصول کرتا ہے۔ یہ سنک (Sink) بھی کہلاتا ہے۔
- پیغام وہ ڈیٹا ہوتا ہے جو کہ ایک جگہ سے دوسری جگہ بھیجا جانا مطلوب ہوتا ہے۔ یہ متن، تصاویر، آواز یا ویڈیو کی شکل میں بھی ہو سکتا ہے۔
- پیغام رسائی کے لیے استعمال ہونے والے قوانین کے مجموعہ کو پروٹوکول کہا جاتا ہے۔
- میڈیم وہ راستہ ہوتا ہے جو پیغام بھیجنے والے کو پیغام موصول کرنے والے سے ملاتا ہے۔
- IP سے مراد انٹرنیٹ پروٹوکول ہے۔ یہ ایک ایڈریس ہے جو کسی کمپیوٹر کی شناخت کے لیے استعمال ہوتا ہے جب یہ کسی نیٹ ورک سے منسلک ہو۔ یہ ساکن یا متحرک (سٹیک یا ڈائنامک) ہو سکتا ہے۔
- روٹر ایک ایسا آلہ ہے جو کہ ڈیٹا کے پیکٹس کو ایک نیٹ ورک سے دوسرے نیٹ ورک پر منتقل کرتا ہے۔
- نیٹ ورک ٹپالوجی، آلات اور ان کے کنیکشنز کا فزیکل انتظام و انصرام کا نام ہے۔
- نیٹ ورک پورٹ کی مدد سے اس بات کی نشاندہی کی جاتی ہے کہ پیغام کس ایپلیکیشن نے موصول کرنا ہے۔
- TCP/IP پروٹوکولز کا مجموعہ ہے اس کی 5 لیرز ہوتی ہیں۔
- FTP فائل ٹرانسفر پروٹوکول ہے جو کہ نیٹ ورک پر فائلز کو ایک جگہ سے دوسری جگہ لے جانے میں استعمال ہوتا ہے۔
- گھریلو صارفین کو انٹرنیٹ کی سہولیات ISP (انٹرنیٹ سروس پرووائیڈر) دیتا ہے۔

EXERCISE

[illegible]

	30	(iv)	32	(iii)	29	(ii)	31	(i)
--	----	------	----	-------	----	------	----	-----

2- روٹنگ ایسا عمل ہے جس میں ایک آلے سے ڈیٹا لے کر دوسرے آلے کو مختلف----- پر بھیجا جاتا ہے۔

(i) چینل (ii) نیٹ ورک (iii) پاٹھ (iv) ایریا

3- DHCP ----- کا مخفف ہے۔

Data hosting computer protocol (i)

Dynamic Host Computer Protocol (ii)

Dynamic Host Configuration Protocol (iii)

(iv) کوئی بھی نہیں۔

4- کمیونیشن پروٹوکول-----کا سرانجام دیتا ہے۔

(i) شناخت کی تصدیق کرنا (ii) غلطی معلوم کرنا (iii) درستی کرنا (iv) تمام

-5- پیغام موصول کنندہ۔۔۔۔۔۔۔۔۔۔ قبول کرنے کے قابل ہونا چاہیے۔

(i) پروڈکٹول (ii) پیغام (iii) ایڈریس (iv) معلومات

3.2 خالی جگہ پُر کریں۔

1- ----- ایک ایسا کمپیوٹر ہے جو ایک سرور کی فراہم کردہ سہولیات سے استفادہ کرتا ہے۔

-----کی مدد سے صارفین ای۔ میل اور نیوز گروپس میں معلومات شیئر کرتے ہیں۔

[illegible]

-4- ایک پروٹوکول، پیغام بھیجنے والے اور وصول کرنے والے کے درمیان۔۔۔۔۔۔۔۔۔۔۔۔۔۔ وضع کرتا ہے۔

-5- روٹرز بہت سارے۔۔۔۔۔۔۔۔۔۔ کو آپس میں ملاتے ہیں۔

6- ہر ڈیٹا پوائنٹ کا ایک----- ایڈریس ہوتا ہے۔

7- انٹرنیٹ پر بات چیت کرنے کے لیے IP ایڈریس کو----- کا حصہ سمجھنا چاہیے۔

- 8- ای-میل (E-mail)-----کا مخفف ہے۔
- 9- کمپیوٹرنیٹ ورک میں آلات-----کی مدد سے ایک دوسرے سے منسلک ہوتے ہیں۔
- 10- سرور کی فراہم کردہ سہولیات ایک-----حاصل کرتا ہے۔

3.3 مختصر جواب دیں۔

- 1- کلائنٹ اور سرور ایک دوسرے سے کیسے رابطہ کرتے ہیں؟
- 2- کمیونیکیشن کے بنیادی اجزا/عناصر کون سے ہیں؟
- 3- ٹیلی فون کی ایڈرسنگ کو ہم نیٹ ورک ایڈرسنگ سے کس طرح ملاتے ہیں؟
- 4- سٹیٹک (Static) اور ڈینامک آئی-پی (Dynamic IP) ایڈریس میں فرق بیان کریں۔
- 5- کمیونیکیشن چینل کی وضاحت کریں۔
- 6- ایک ویب سرور کیسے کام کرتا ہے؟
- 7- پوائنٹ ٹو پوائنٹ اور ٹیلی پوائنٹ کنکشن میں فرق کریں۔
- 8- ایپلیکیشن شیئرنگ سے کیا مراد ہے؟ مثالوں کی مدد سے وضاحت کریں۔
- 9- بس ٹپالوجی کی نسبت سے سٹار ٹپالوجی کے فوائد اور نقصانات بیان کریں۔
- 10- کلائنٹ سرور ماڈل میں کلائنٹ سافٹ ویئر ہوتا ہے یا ہارڈ ویئر؟ اپنے جواب کے حق میں دلائل دیں۔

3.4 مندرجہ ذیل سوالات کے جوابات دیں۔

- 1- نیٹ ورک ٹپالوجی سے کیا مراد ہے؟ سٹار، رینگ، بس اور میش ٹپالوجی کی وضاحت کریں۔
- 2- TCP/IP سے کیا مراد ہے؟ اس کی پانچوں لیئرز اور ان کے فنکشن بیان کریں۔
- 3- سٹار ٹپالوجی کی نسبت سے بس ٹپالوجی کے فوائد اور نقصانات بیان کریں۔
- 4- IPv4 اور IPv6 کے سائز بتائیں۔ دونوں سسٹمز کا سائز ماننے کا طریقہ کار وضع کریں۔

سرگرمی

فرض کریں آپ کے سکول کو 4 پرنٹر اور 2 سکرین ملے ہیں۔ سکول کی انتظامیہ ان کو اس طرح سے لگانا چاہتی ہے کہ تمام اساتذہ اور طلبہ ان تک رسائی حاصل کر سکیں۔ آپ شکل 3.3 اور 3.6 کی طرح کی ایک تصویر بنا سکتے ہیں جو یہ تعین کرے کہ یہ کہاں پر موزوں انداز میں لگ سکتے ہیں۔